

Сынок-з-кулачок

Быў сабе дзед і баба. Доўга яны жылі, ды дзяцей не мелі. Раз пайшла баба ваду браць у калодзежы. Зачарпнула вядром дый паглядзела, ці поўна зачарпнула. Паглядзеўшы, бачыць: каліва гароху на дне ляжыць. Баба дастала ды з'ела. Вось яна ад гэтага гароху і затаўсцела-зацяжарыла. Панасіла колькі і нарадзіла сына маленькага – з кулачок.

Адзін раз дзед паехаў у поле араць ды сказаў бабе, каб прынесла яму ў поле абедаць. Баба згатавала абед ды хоча ўжо несці ў поле, ажно Сынок з кулачок кажа:

– Мама, я панясу.

Баба спалохалася ды кажа:

– Куды ж ты панясеш? Ты ж такі маленькі! Ты ж поля не ведаеш!

– Знайду, мамка!

Маці ўсё падрыхтавала, а сынок як сеў вярхом на гаршчкі, ды так шпарка паехаў, што ні вокам змігнуць. Пад'ехаўшы да бацькі, ён паставіў гаршчкі, а сам схаваўся за горку і крычыць:

– Тата, хадзі абедаць!

Бацька агледзеўся ды нікога не ўбачыў. Ды зноў сабе арэ. А сынок другі раз кліча:

– Тата, хадзі абедаць!

Бацька зноў яго не ўбачыў. А ён як выйшаў на горку, ды як закрычыць:

– Бацька, ідзі ўжо абедаць!

Бацька яго ўбачыў і пайшоў. А сынок – на саху вярхом, ды давай араць!

Каля гэтай нівы тым часам ехаў адзін пан. Угледзеў, як Сынок з кулачок арэ, і пытаецца ў мужыка, ці не прадасць ён хлопчыка. А мужык кажа:

– Каля пана воля хоча, дык я і задарма аддам!

Пан даў мужыку тысячу рублёў. А сабе ўзяў хлопчыка ў кулачок, закруціў яго ў насоўку ды схаваў у кішэню. Сынок вылез з кішэні дый скочыў з воза на дарогу, а пан, не заўважыўшы, паехаў далей. Сынок сыйшоў з дарогі і схаваўся ў траве. А па дарозе ідуць злодзеі і паміж сабою гамоняць:

– Пойдзем у пана ўкрадзем вала!

А сынок пачуў гэта і крычыць з травы прыдарожнай:

– А я раскажу!

Злодзеі папужаліся таго голасу ды кажуць:

– Хто гэта там? Хадзі з намі!

Сынок з кулачок выйшаў і пайшоў з імі. Прыйшоўшы да панскай пуні, дзе стаялі быкі, пачалі вырашаць:

– Хто ж палезе ў пуню?

А Сынок з кулачок кажа:

– Я!

І палез у пуню. Падыйшоў да быкоў ды закрычаў:

– Якога вам быка ўзяць?

Пан пачуў гэта ды прыбег з цяплом у пуню, але не ўбачыў нікога, ды вярнуўся зноў дадому. А сынок выбраў сабе самага лепшага быка ды вывеў злодзеям. Злодзеі ўзялі быка ды зарэзалі, а коўб* кінулі на дарозе.

А самі паехалі. Сынок з кулачок застаўся ды ўлез у коўб. Прыйшоў з лесу воўк ды з'еў той коўб. А Сынок з кулачок як стаў крычаць у сярэдзіне ваўка! Звяруга спужаўся дый кажа:

– Што хочаш, я зраблю. Толькі ж не крычы!

А сынок кажа:

– Вязі мяне да таткі!

Воўк і павёз. Як толькі прыехалі яны да дзвярэй, то сынок і стаў крычаць:

– Тата-тата! Адчыняй дзверы!

Бацька і адчыніў.

– Бяры, бацька, таўкач ды бі ваўка!

Бацька забіў ваўка, садраў шкуру, вырабіў і пашыў сыночку шубу.